



SUĠĠETT:	Il-Malti
KARTA NUMRU:	I
DATA:	5 ta' Ġunju 2021
FIN:	mid-9:00 a.m. sal-10:50 a.m.

Wieġeb it-taqsimiet **KOLLHA** tal-karta. Ikteb b'Malti tajjeb u idjomatiku.

L-EWWEL TAQSIMA:

IL-KOMPONIMENT

Ikteb madwar 350 kelma fuq WIEHED minn dawn is-suġġetti:

1. Is-sigurtà fit-toroq u fl-infrastruttura huma importanti għal pajjiżna. Iddiskuti.
2. Ikteb rakkont li jispiċċa: "Mhux li kien dejjem ikun hekk."
3. L-attivizmu taż-żgħażaġh fil-komunità.
4. Iddeskrivi ġurnata d-dar waqt l-imxija tal-COVID-19.

(Total: 25 marka)

IT-TIENI TAQSIMA:

A. FEHIM IT-TEST

Aqra s-silta li ġejja u wieġeb il-mistoqsijiet KOLLHA ta' wara.

L-użu tal-alka: in-natura bħala siehba industrijali

L-istrategija tal-Unjoni Ewropea dwar il-plastik f'ekonomija ċirkulari ġiet approvata f'Jannar 2018 u tindirizza l-isfida tal-użu tal-plastik: mill-waqtiet inizjali tal-produzzjoni sal-mument li ma jkunx hemm iktar użu għalih. Hi strategija li tevalwa r-rwol tal-plastik fl-ekonomija u twassal biex id-disinn u l-produzzjoni tiegħu, u ta' prodotti magħmula minnu, jibdwu jagħtu kas tar-riċiklar. Waħda mill-ikbar problemi tibqa' dik tal-plastik li jintuża darba u jintrema malajr (*single use plastics*), u li twassal għal żieda **astronomika** tal-iskart iġġenerat fil-pajjiżi.

Fil-pajjiżi li jagħtu kas ir-riċerka u jinvestu fiha, għaddejjin studji u esperimenti biex ikunu identifikati materjali alternattivi sostenibbli. Il-politika tas-sostenibilità f'dan il-kuntest għandha twassal mhux biss biex jonqos l-iskart iġġenerat imma wkoll li dan ikun l-inqas possibbli: preferibbilment eliminat. Uħud forsi jqisu din bħala ħolma.

Materjal alternattiv li dwaru preżentement qed issir ir-riċerka hi l-alka. Kumpanija bbażata f'Londra li tanalizza u tesperimenta b'ideat li jwasslu għal inizjattivi ġodda, qed teżamina l-użu ta' materjal naturali estratt mill-pjanti u l-alka, b'mod li jinħoloq materjal li jista' jintuża flok il-plastik u li jkollu **impatt** ambjentali ftit li xejn. Qed jittqies li l-alka tista' tkun il-materja prima li minnha jinħolqu alternattivi għall-fliexken, tazzi, platti, frieket, skieken tal-plastik u hekk ikun eliminat l-iskart kollu li dawn illum jiġġeneraw.

Il-portal elettroniku *Bio-based News* jikkwota riċerkatur ewlieni f'dan il-qasam li jsostni li mhux għaqli li "tuża tazza għall-kafè għal madwar nofs siegħa u mbagħad din tintrema biex **tiddiżintegra** fl-ambjent għal madwar 700 sena. Tidher **diskrepanza** enormi bejn kemm tintuża u kemm iddum teżisti." Dan għaliex it-tazzi tal-kafè huma miksi jin b'materjal meħud miż-żjut. Din il-kisja twassal biex it-tazzi mormija jdumu ma jiddiżintegraw. Jekk, flok dan il-materjal jintużaw estratti prodotti mill-alka, id-dikompożizzjoni ssir f'perjodu ta' bejn 4 u 6 ġimghat. Qabbel dan ma' 700 sena! Barra minn hekk, l-alka hi rħisa u tikber malajr. Mal-kosta nsibu kemm irridu minnha. X'qed nistennew? Qisna m'għandniex alka kemm irridu fl-ibħra Maltin! U nazzarda nistaqsi: x'qed iżommna milli jkollna politika industrijali li tkun sostenibbli, jiġifieri, fost l-oħrajn, politika li tinkoraġġixxi l-produzzjoni ta' prodotti li ma jkunux ta' ħsara ambjentali?

Il-politika industrijali għandha tkun sinkronizzata mal-istrategija dwar l-iżvilupp sostenibbli hekk li l-ħolqien tal-ġid isehħ b'mod li ma ssirx ħsara ambjentali. Dan l-artiklu jsemmi eżempju wieħed żgħir, dwar l-alka, li jekk isehħ, jista' jkollu impatti konsiderevoli. Din il-politika trid tħares lejn tliet oqsma bażiċi: l-użu sostenibbli tar-riżorsi naturali, tindirizza l-iskart tal-plastik, b'mod partikulari dak li jintuża darba u jintrema, u tqiegħed il-pedamenti għal politika industrijali sostenibbli.

Sfortunatament, f'Malta, il-politika dwar l-iżvilupp sostenibbli hi injorata. Ħafna m'għandhomx idea tal-potenzjal tan-natura li mhux qed jintuża. X'qed nistennew biex l-attività ekonomika taħdem id f'id man-natura? X'utilità għandhom id-diskorsi ma jspicċaw qatt dwar l-ekonomija

ċirkulari, l-ekonomija l-blu u l-iżvilupp sostenibbli, jekk m'hemmx la l-kapaċità u lanqas il-ħeġġa biex il-kliem ikun tradott f'fatti konkreti?

In-natura hi s-sieħba li qed tistenna wara l-bieb: iċ-ċavetta ta' bosta opportunitajiet.

(Carmel Caccopardo, "X'qed nistennew? Qisna m'għandniex alka kemm irridu fl-ibħra Maltin!", 30 ta' Novembru 2018)

Wieġeb il-mistoqsijiet fuq dak li għadek kif qrajt:

1. X'inhuma ż-**ŻEWĠ** għanijiet tal-istrateġija tal-Unjoni Ewropea fuq il-plastik? (2)
2. X'inhom l-ħolma' li jirreferi għaliha l-awtur fit-tieni paragrafu tal-artiklu? (2)
3. X'riċerka qed issir f'Londra? X'vantagġ kbir għandha għall-istrateġija tal-Unjoni Ewropea? (2)
4. Thoss li l-awtur huwa entużjast b'din ir-riċerka? Xi jgagħlek taħseb hekk? (2)
5. Semmi **ŻEWĠ** fatturi li min ifassal il-politika industrijali għall-pajjiż jeħtieġ li jzomm quddiem għajnejh jekk verament iħobb l-ambjent. (2)
6. Skont l-awtur, Malta għadha 'l bogħod milli tuża sewwa l-potenzjal tan-natura b'mod sostenibbli. X'inhuma ż-**ŻEWĠ** raġunijiet li jara li qed iżommu lura lill-politiċi Maltin milli jagħmlu dan? (2)

B. GħARFIEN IL-LINGWA

7. Agħti kelma jew frazi oħra li tfisser l-istess bħal:
 - a. astronomika (par.1)
 - b. impatt (par.3)
 - ċ. tiddiżintegra (par.4)
 - d. diskrepanza (par.4) (4)
8. Għal kull waħda minn dawn, sib kelma jew frazi minn paragrafu 4 li tfisser:
 - a. materji li jittieħdu minn oġġetti oħra;
 - b. taħsir;
 - ċ. f'għadd ta' jiem jew ġimgħat;
 - d. mad-dawra ta' Malta. (4)
9. Liema hija l-espressjoni fl-aħħar tas-silta li turi t-twemmin qawwi li għandu l-awtur fil-potenzjal tan-natura u l-benefiċċji li din għandha għalina jekk tassew nagħrfu nużawha bil-għaqa. (2)

(Total: 22 marka)

Jekk jogħġbok aqleb din il-paġna.

IT-TIELET TAQSIMA:

IL-GRAMMATIKA

Aqra din is-silta u wieġeb il-mistoqsijiet KOLLHA:

Il-kultura mithaddta u miktuba f'Malta tirrifletti aktar minn kull ġeneru ieħor il-qasma qawwija bejn iż-żewġ klassijiet tradizzjonali: il-ħakkiema u l-maħkumin. Mgħobbi bl-iżvantaġġi kollha ta' storja partikulari, l-ilsien Malti tħalla għal żmien twil imwarrab, nieqes minn kull għarfien Prattiku, imkażbar anki fid-definizzjoni u fl-istorja tal-iżvilupp tiegħu. Kellu jgħaddi ż-żmien biex il-preġudizzji jonqsu u l-kondizzjonijiet jitbiddlu sakemm mil-lingwa ssawret letteratura sħiħa. Madankollu, it-teatralità hi istint u l-espressjoni tagħha tfittex il-modi kollha. L-ambjent Mediterranju, is-sħubija tal-Maltin bejniethom, il-ħtieġa tad-divertiment, l-inizjattiva li titrawwem fi gruppi żgħar: dawn u fatturi oħrajn jistgħu jispjegaw għala l-Maltin għandhom tradizzjoni teatrali għanja ħafna. Hi għanja digà jekk jitqies l-għadd ta' drammi ppubblikati jew maqlubin minn ilsna oħra; hi għanja wisq iżjed jekk jitqies il-fatt li bosta drabi, id-dramm jinħadem, ma jixxandarx fi ktieb, u jintesa. L-għadd ta' dawn l-okkażjonijiet hu bla tarf, wisq akbar milli hu mistenni fi ħdan il-ġemgħa żgħira.

(Silta meħuda minn studju ta' Oliver Friggieri, 'Aspetti tat-Teatrin', li deher f'Kitbiet dwar it-Teatrin, Testimonjanzi, Intervisti u Analizi, editur Mario Azzopardi, 2010.)

1. Agħti n-negattiv femminil ta' **tħalla**. (1)
2. X'jissegħaħ il-plural li nsibu fil-kelma **klassijiet**? (1)
3. Nissel verb tal-10 Forma minn **għanja** skont kif użata fis-silta. (1)
4. Oħroġ nom fis-singular minn **tirrifletti**. (1)
5. Ta' liema forma hu l-verb **ssawret**? (1)
6. Agħti z-zokk morfemiku ta' **tradizzjonali**. (1)
7. Nissel l-aġġettiv komparattiv minn **qawwija**. (1)
8. Mis-silta sib u ikteb partċipju attiv ta' nisel Semitiku. (1)
9. Mis-silta sib u ikteb frażi fl-istat kostrutt. (1)
10. Agħti l-għerq ta' **maħkumin**. (1)
11. Mis-silta sib verb li għandu pronom meħmuż. (1)
12. Mis-silta sib u ikteb avverbju tal-kwantità. (1)
13. Ikkonjuga l-verb **jitqies** fit-tielet persuna plural fil-perfett. (1)
14. Mis-silta sib nom verbali li ġej mis-Semitiku. (1)

(Total: 14-il marka)

IR-RABA' TAQSIMA:

IR-RAPPORT

Ikteb madwar 80 kelma fuq WIEHED mis-suġġetti li ġejjin. Agħti titlu lir-rapport. Jekk se tuża ismijiet ara li jkunu fittizji.

1. Immaġina li inti kaxxier/a ġdid/a ta' supermarket magħruf, u wara li tkun għamilt il-kont ta' klijent u ħallsek, tinduna tard li l-flus kienu foloz. Ikteb rapport biex il-manijer tas-supermarket jinvestiga l-każ u jiġi identifikat il-klijent u jittieħdu passi kontrih.

JEW

2. Ilbieraħ seħħet ġlieda kbira fit-toroq ewlenin ta' Paceville bejn xi żgħażaġh Maltin u barranin. Ikteb rapport ta' kif ġrat din il-ġlieda u kif intervjenew il-pulizija.

(Total: 12-il marka)

IL-HAMES TAQSIMA:

L-ITTRA

Ikteb madwar 80 kelma fuq WIEHED minn dawn is-sugġetti. Uża l-ismijiet u l-indirizzi mogħtija.

1. Għaqda fir-raħal tiegħek (li jisimha Tagħna l-Ħbieb) qiegħda taħdem biex tiftaħ centru għal kull min hu fil-bżonn. Dan qed isir bis-saħħa ta' ħafna voluntiera, kumpaniji, u benefatturi. Ikteb ittra lis-segretarju ta' din l-għaqda sabiex tgħarrfu li se tkun qiegħed/qiegħda torganizza attività b'risq din il-kawża ġusta u tispjegalu wkoll meta se ssir u fiex tikkonsisti.

Ismek: Alice/Mario Bugeja

L-indirizz tiegħek: 17, Triq l-Imħabba, Ғal Kirkop, KKP 1571.

L-indirizz tal-Għaqda (Tagħna l-Ħbieb): 14, Triq l-Iskola, Ғal Kirkop, KKP 1511.

JEW

2. Ikteb email lill-kap tal-uffiċċju tiegħek, li fiha titolbu, minħabba diversi raġunijiet, sabiex jikkonsidra li taħdem mid-dar minħabba l-pandemija tal-COVID-19.

Ismek: Rita/Toni Grima

L-indirizz elettroniku tiegħek: ritton@komp.com

L-indirizz elettroniku tal-kap tal-uffiċċju tiegħek: rafel@komp.com

Lil:

Mingħand:

Data:

Suġġett:

.....

.....

.....

(Total: 12-il marka)



L-Università
ta' Malta

IL-BORD TAL-MATRIKOLA U
TAĊ-ĊERTIFIKAT TAL-EDUKAZZJONI SEKONDRJA

**LIVELL TAĊ-ĊERTIFIKAT TAL-EDUKAZZJONI SEKONDRJA
SESSJONI PRINĊIPALI 2021**

SUĠĠETT:	II-Malti
KARTA NUMRU:	IIA
DATA:	5 ta' Ġunju 2021
FIN:	mill-4:00 p.m. sas-6:05 p.m.

Wieġeb it-taqsimiet **KOLLHA** tal-karta. Ikteb b'Malti tajjeb u idjomatiku.

L-EWWEL TAQSIMA: IR-REFERENZA GHALL-KUNTEST – IL-POEŻIJA

Aghżel silta WAHDA (A JEW B).

A. Aqra sewwa din is-silta mill-poeżija *Jum San Valentin* u wiegeb il-mistoqsijiet dwarha:

***Jum San Valentin*, Maria Grech Ganado**

X'inhi l-kelma qed tirtogħod
hemm fuq ix-xefaq ta' dan il-jum?
Mhijiex ballun, ħafif u lest
għal-logħob. Pjuttost xi balla
li din l-għodwa qiegħda tistenna
l-kanun ta' ħalqi, lil qalbi
mkebbbsa b'rabja liema bħalha –
tistenna l-isfog.

Mela llum sejra npittirlek
kartolina, u nħażżizilha
l-kuluri li jixirqulha:
iswed duħħan bħal moħħi
aħmar nar bħal demmi jbaqbaq –

ja traditur
ma xbajtx tirriġettani minn ġo
ħajtek!

Wiegeb:

1. Fisser fi kliem is-sensazzjonijiet li tqajjem il-poetessa permezz tal-frażi: "l-kanun ta' ħalqi" fl-ewwel strofa. (4)
2. Dak li tgħid il-poetessa fl-ewwel żewġ strofi jwassal għad-dikjarazzjoni li tagħmel fit-tielet strofa. X'figura tat-taħdit qiegħda tħaddem f'dan il-kuntest, u x'effett toħloq? (4)
3. Fisser il-kuntrast li toħloq il-poetessa permezz tal-verbi "npittirlek" u "nħażżizilha" fit-tieni strofa. (4)
4. Ikteb dwar il-metrika li tħaddem il-poetessa f'din is-silta tal-poeżija. Kif torbot din il-metrika mat-tema tal-poeżija? (4)
5. Xi trid tfisser il-poetessa bil-kelma "tirriġettani"? Fisser l-emozzjoni li tqanqal biha. (4)

(Total: 20 marka)

JEW

B. Aqra sewwa din il-poeżija *Żagħżuġ ta' Dejjem* u wieġeb il-mistoqsijiet dwarha:

***Żagħżuġ ta' Dejjem*, Dun Karm Psaila**

fik il-milja tal-ħajja;
qalbek tħabbat bla heda u sidrek magħha
jofroġ u jimla, u tgħoddlok
il-mewġa fuq ix-xtut it-taħbit tagħha.

U bħal wieħed li ġarrab
il-ħakma tal-imħabba, int 'il-art ħanina
tħaddan u tbus u tkellem,
u l-kelma li tgħidilha hi safja u bnina!

Iżda meta ta' saħħtek
jogħġbok il-kotra b'xi taqliba tfiſser,
u nara 'l sidrek jikber,
u l-ħalel bojod fuq il-blat titkisser,

jaqbadni l-biża' u nibki
narak taqbad l-iġfien u tilgħab bihom,
bla xejn ma taħseb, kiefer!
fid-dmugħ tal-imsejknin li hemm ġo fihom.

Imma togħġobni, nħobbok,
ja Baħar, meta tfajjel mingħajr dnewwa,
tinxtehet fuq ir-ramel
ta' xtajta u kollok ċajt u kollok ħlewwa

tilgħab b'werqa tal-alka,
jew b'sebgħek tinbex xi bebbux fil-bejta,
u tħaxwex dik il-għanja
li tgħallimtha fil-bidu u qatt ma nsejtha.

Wieġeb:

1. Tul il-poeżija, il-poeta jindirizza lill-baħar. X'inhi l-figura tat-taħdit, u x'effett jinħoloq bl-użu tagħha? (4)
2. X'inhi l-figura tat-taħdit li nsibu fil-frazi: "qalbek tħabbat bla heda"? X'effett joħloq il-poeta b'din il-figura? (4)
3. Fit-tielet strofa ta' din is-silta, għaliex il-poeta jirreferi għall-mewġ bħala "ħalel bojod"? (4)
4. Fl-inkonxju tiegħu, x'taħseb li ried ifisser il-poeta meta kiteb: "taqbad l-iġfien u tilgħab bihom, / bla xejn ma taħseb, kiefer! / fid-dmugħ tal-imsejknin li hemm ġo fihom"? (4)
5. Ikteb dwar il-metrika li jhaddem il-poeta f'din il-poeżija. (4)

(Total: 20 marka)

IT-TIENI TAQSIMA: IR-REFERENZA GHALL-KUNTEST – IL-PROŻA

Aghżel silta WAHDA (A JEW B).

A. Aqra sewwa din is-silta mill-proża *Il-Koranta* u wieġeb il-mistoqsijiet dwarha:

Il-Koranta, Oliver Friggieri

Il-ħbiberija tagħha ma' Indri bdiel bla ħsieb. Hadd mit-triq ma kien għadu ntebaħ biha. Ir-raġel kien beda jitfaċċa fil-kantuniera b'sorra mdaqqa fuq spalltu, u wara li jifrex fl-art kulma kien ikollu fiha, in-nies kienu jieqfu jħarsu lejha u min jistaqsih x'kellu għall-bejgħ, u min inemmislu bil-ħatfa bħallikieku jrid jistaqsi liema riħ stramb kien tefgħu hemm. Għax Indri, għażeb imdaħħal fil-ħamsin, kien jintefa' bilqiegħda fuq biċċtejn kutri qodma, imżarrtin u b'xi erba' rqaġja' li jispikkaw, u jistenna l-girien ġejjin jagħtuh ix-xogħol. Min iġiblu xi borma mtaqqba, u min xi ġugarell imkisser li tilef ħafna mill-fakultajiet saħħarija tiegħu. Il-landier, huwa u jistagħġeb kif dawn l-oġġetti kienu għadhom ma ntremewx, kien jixhet kollox maġenbu u jissokta jqabbad in-nar u jissaldja. Il-ħoss maħtuf tan-nar imkebbes kien jinstema' sewwa mit-tieqa tal-Koranta u hi kienet tfittex l-iċken haġa mtaqqba jew imsadda u tagħtiha lil dak ir-raġel, mibgħut minn San Ġużepp.

Ġieli kienet tnewwillu xi kikkra te għall-ħabta tal-għaxra, u ħsiebha kien ikun fil-kelmejn torja ta' radd il-ħajr li kien jgħidilha r-raġel huwa u jħares lejha ftit aktar milli kien meħtieġ. Ġieli xtaqet tgħolli rasha lejha il-persjani mbexxa Tgħid ma kienx hemm xi żewġ seksieka jfittxu kull pass li tagħmel?

Meta qatgħuha li jżżewġu, il-Koranta kienet qisha twieldet mill-ġdid. Il-biċċa qanqlet lil min jibda jithasseb, u s-seksieka tat-triq ma damux ma bdew iqasstu fuqha, min jgħid haġa u min ipaspar oħra. Dak li kien se jgħri tabilhaqq kien ilu jingħad biss bħala ċajta, impossibilità ċara, ħlieqa tal-girien li jridu jsibu lil xi hadd biex jtkellmu fuqu, u kien 'il bogħod wisq minn dak li ħasbu li seta' jsir.

Wieġeb:

1. X'tip ta' relazzjoni kienet teżisti bejn il-Koranta u n-nies tar-raħal? Islet **TLIET** frażijiet li juru dan. (4)
2. Xi nsiru nafu dwar il-karattru tal-Koranta minn dak li naqraw f'din is-silta? (4)
3. Islet **ŻEWĠ** sentenzi mis-silta li juru kif il-Koranta bdiel tingibed lejha Indri. Għaliex ingibdet lejha? (4)
4. X'zewġ affarijiet emmnet il-Koranta meta ntebħet li Indri xeħet għajnejha fuqha? Ikteb **ŻEWĠ** siltiet mis-silta biex issaħħaħ dak li ktibt. (4)
5. X'inhi l-figura tat-taħdit li nsibu fis-sentenza: "il-Koranta kienet qisha twieldet mill-ġdid"? Fisser l-effett li toħloq din il-figura. (4)

(Total: 20 marka)

JEW

B. Aqra sewwa din is-silta mill-proża *Ċensina* u wieġeb il-mistoqsijiet dwarha:

***Ċensina*, Lino Spiteri**

It-taħbita tiegħu fuq il-bieb tagħha ma wegibha ħadd. Stenna għal ftit u reġa' ħabbat. Imbagħad tela' s-sular ta' fuq. Ħaseb li jistaqsi hemm għal Ċensina, u fl-istess ħin ipatti għal li meta kien mar qabel ma sabhomx ġewwa.

Fethet il-bieb tal-kewba mara mżarġna, sigarett nofsu maħruq f'ħalqha.

5 "Tas-Sanità?" ħatfitu. "Wasaltu fl-aħħar? Għarukaża, għandna iżjed ġrieden minn ġirien madwarna. Din Malta ġdida tagħkom?"

10 Skużat ruħha xhin beda jgħidilha min hu u għarfitu, u qaltlu jgħaddi. L-appartament lanqas kien jingħaraf li mibni fuq ta' taħtu. Barra ċ-ċeramika, purtieri ħfief bi strixxi kuluri ħajja u salott modern xhin tidhol, ra li l-kamra kienet ikbar, it-trepied mitluf fil-wisa' li ħadu bit-twaqqigh tal-ħajt għall-kamra ta' warajh.

Tenniet tiskuża ruħha li hi u l-ħabib tagħha ma kinux hemm meta mar iżurhom, ħarġu ftit qabel għal biċċa xogħol barra.

15 "Imma tibżax, Onorevoli, aħna għalik. M'aħniex minn hawn, imma wiċċek għoġobni malli rajt ir-ritratt, għalkemm naħseb mhux t'issa, e-e? Imma żammejt tajjeb; *you look mature* – ngħidlek la m'hawnx sieħbi. Dak daqsxejn *jealous*. Imma lilu togħġbu wkoll. Meta bgħattilna r-ritratt, mar staqsa fuqek – jaf ix-xjaten kollha, dak. Qalli li sema' *you carry weight*, u nistgħu nsibuk f'li jinqalgħalna, *you never know ...*"

20 "Ha n-nifs. Żewġ tazzi friski oħra fin-nixfa ta' dax-xagħri. Hu x'inhu sidu, kull vot jgħodd wieħed, kien tgħallem ħafna snin ilu. Hawnhekk sab tnejn: ix-xejn, xejn għall-inqas. "Imma, Ċensina dik ta' taħtkom?"

"Dik il-maħmuġa? M'għadhiex hawn. Għad baqa' kemm trid ġrieden, imma minnha għall-inqas ħlisna. Fl-aħħar tgerrxet minn hawn."

"X'għamlet?"

25 "Tgerrxet L-ewwel kienet isfel, tmur tħalli l-ħobż niexef għall-ġrieden, *crazy fool*. Qabad il-ħaxix, u kienet se tinħaraq ..."

"Qabad ...?"

"Insomma *you know ...* dik in-nixfa, xi ħadd waqqa' ftit *fuel ...* taqa' ġamra ... *anything can happen.*" U għemżitu. "Imbagħad daħlulha, jippruwaw jisirquha ..."

"Lil Ċensina? Dik x'kellha x'jisirquha!"

Wieġeb:

1. Minn dak li naqraw f'din is-silta, il-mara kif kienet tittratta lil Ċensina? Islet **ŻEWĠ** kelmiet jew frażijiet li jagħtu prova ta' dan. (4)
2. Mill-mod kif il-mara tkellem lid-deputat, xi nsiru nafu dwar il-karattru tagħha? (4)
3. Is-sentenza li tgħid il-mara lid-deputat, jiġifieri "nistgħu nsibuk f'li jinqalgħalna," tista' tinftiehem f'żewġ modi opposti ta' xulxin. Fissirhom, u għid għaliex. (4)
4. X'inhi l-figura tat-taħdit li nsibu fis-sentenza: "Żewġ tazzi friski oħra fin-nixfa ta' dax-xagħri"? Fisser l-effett li toħloq din il-figura. (4)
5. Fisser x'importanza għandhom il-ġrieden fil-kuntest tal-ġrajja tan-novella. (4)

(Total: 20 marka)

IT-TIELET TAQSIMA: IL-KOMPONIMENTI LETTERARJI – *BEJN HALTEJN* (BARRA *IL-HARSA TA' RUŻANN*)

Agħzel ŻEWĠ mistoqsijiet u iktab komponiment ta' madwar 200 kelma fuq kull mistoqsija. Ma tistax tuża u tirreferi għax-xogħlijiet letterarji (poeżiji u novelli) li ngħataw fit-taqsimiet tar-referenza għall-kuntest. Tinsiex tirreferi għax-xogħlijiet l-oħrajn. M'hemmx għalfejn tikkwota kelma b'kelma mix-xogħlijiet tal-antoloġija.

1. L-immigrazzjoni irregolari hija pjaga dinjija li twassal biex ħafna nies ibatu l-ingustizzja u l-firda. Iddiskuti dan billi tirreferi għal xogħlijiet li studjajt mill-antoloġija *Bejn Haltejn*. (15)
2. In-nostalgija għall-imħabba tkun memorabbli meta tħalli effett sabiħ fuqek bħala persuna. Kif jidher dan fix-xogħlijiet letterarji ta' *Bejn Haltejn*? (15)
3. Il-kittieba jiktbu fuq l-aġir tas-soċjetà u ċ-ċittadini minn diversi angoli differenti. Uri kif dan hu minnu billi tirreferi għal xi xogħlijiet minn *Bejn Haltejn*. (15)

(Total: 30 marka)

IR-RABA' TAQSIMA: IL-KOMPONIMENT LETTERARJU – *IL-HARSA TA' RUŻANN TA' FRANCIS EBEJER*

Agħzel mistoqsija WAHDA u iktab komponiment ta' madwar 400 kelma. Tinsiex tirreferi għax-xogħol. M'hemmx għalfejn tikkwota kelma b'kelma mir-rumanzett.

1. F'dan ir-rumanzett insibu ħames ġenerazzjonijiet li tnisslu mir-relazzjoni sigrieta bejn il-Baronċin Mark Antonin u l-bidwija Rużann. Il-kwalitajiet pożittivi tagħhom baqgħu jikbru fost dawn il-ġenerazzjonijiet. Iddiskuti dan b'referenza għal kull ġenerazzjoni.
2. Mill-parti tar-rakkont fejn jissemma l-karattru ta' Marija sal-aħħar, tinkixef fil-wiċċ ix-xewqa ta' ħafna Maltin, li għexu taħt xi ħakma jew oħra, li xi darba jkunu jistgħu jmessu lil pajjiżhom mingħajr l-indħil ta' ebda barrani. Uri kif dan hu minnu b'referenza għar-rumanzett 'Il-Ħarsa ta' Rużann'.

(Total: 30 marka)



L-Università
ta' Malta

IL-BORD TAL-MATRIKOLA U
TAĊ-ĊERTIFIKAT TAL-EDUKAZZJONI SEKONDARJA

**LIVELL TAĊ-ĊERTIFIKAT TAL-EDUKAZZJONI SEKONDARJA
SESSJONI PRINĊIPALI 2021**

SUĠĠETT:	II-Malti
KARTA NUMRU:	IIB
DATA:	5 ta' Ġunju 2021
FIN:	mill-4:00 p.m. sas-6:05 p.m.

Wieġeb it-taqsimiet **KOLLHA** tal-karta. Ikteb b'Malti tajjeb u idjomatiku.

L-EWWEL TAQSIMA: IR-REFERENZA GHALL-KUNTEST – IL-POEŻIJA

Agħzel silta WAHDA (A JEW B).

A. Aqra sewwa din is-silta mill-poeżija *Jum San Valentin* u wieġeb il-mistoqsijiet dwarha:

Jum San Valentin, Maria Grech Ganado

X'inhi l-kelma qed tirtogħod
hemm fuq ix-xefaq ta' dan il-jum?
Mhijiex ballun, ħafif u lest
għal-logħob. Pjuttost xi balla
li din l-għodwa qiegħda tistenna
l-kanun ta' ħalqi, lil qalbi
mkebbbsa b'rabja liema bħalha –
tistenna l-isfog.

Mela llum sejra npittirlek
kartolina, u nħażżilha
l-kuluri li jixirqulha:
iswed duħħan bħal moħħi
aħmar nar bħal demmi jbaqbaq –

ja traditur
ma xbajtx tirriġettani minn ġo
ħajtek!

Wieġeb:

1. Fisser x'inhi l-importanza tal-frazi "dan il-jum" li nsibu fit-tieni vers, fil-kuntest tal-poeżija. (4)
2. X'emozzjoni qiegħda tħoss il-poetessa? Ikkwota **TLIET** kelmiet mill-poeżija li jsaħħu l-għażla li għamilt. (4)
3. Ikkummenta dwar ir-referenza li tagħmel il-poetessa għall-"kartolina" fit-tieni strofa. (4)
4. X'inhi l-figura tat-taħdit li toħloq il-poetessa bil-kelmiet "ballun" u "balla"? Fisser l-effett li toħloq b'din il-figura. (4)
5. Ikteb dwar il-metrika li qiegħda tħaddem il-poetessa f'din il-poeżija. (4)

(Total: 20 marka)

JEW

B. Aqra sewwa din il-poeżija *Žagħżuġh ta' Dejjem* u wieġeb il-mistoqsijiet dwarha:

***Žagħżuġh ta' Dejjem*, Dun Karm Psaila**

fik il-milja tal-ħajja;
qalbek tħabbat bla heda u sidrek magħha
jofroġh u jimla, u tgħoddlok
il-mewġa fuq ix-xtut it-taħbit tagħha.

U bħal wieħed li ġarrab
il-ħakma tal-imħabba, int 'il-art ħanina
tħaddan u tbus u tkellem,
u l-kelma li tgħidilha hi safja u bnina!

Iżda meta ta' saħħtek
jogħġbok il-kotra b'xi taqliba tfigger,
u nara 'l sidrek jikber,
u l-ħalel bojod fuq il-blat titkisser,

jaqbadni l-biża' u nibki
narak taqbad l-iġfien u tilgħab bihom,
bla xejn ma taħseb, kiefer!
fid-dmugħ tal-imsejknin li hemm ġo fihom.

Imma togħġobni, nħobbok,
ja Baħar, meta tfajjel mingħajr dnewwa,
tinxtehet fuq ir-ramel
ta' xtajta u kollok ċajt u kollok ħlewwa

tilgħab b'werqa tal-alka,
jew b'sebgħek tinbex xi bebbux fil-bejta,
u tħaxwex dik il-għanja
li tgħallimtha fil-bidu u qatt ma nsejtha.

Wieġeb:

1. Għal xiex qiegħed jirreferi l-poeta bil-kelma "sidrek" fl-ewwel strofa? X'inhi l-figura tat-taħdit u x'effett toħloq? (4)
2. X'inhi l-figura tat-taħdit li nsibu fil-frazi: "bħal wieħed li ġarrab / il-ħakma tal-imħabba"? Fisser x'effett toħloq din il-figura. (4)
3. F'kull strofa hemm żewġ tulijiet differenti ta' versi. Spjegahom. X'effett iħallu? (4)
4. X'kuntrast qiegħed joħloq il-poeta fl-aħħar erba' strofi ta' din is-silta? Fissru fi kliem. (4)
5. Mill-aħħar żewġ strofi ta' din is-silta, islet **ERBA'** kelmiet jew frażijiet li jqanqlu sentiment ta' ħlewwa. (4)

(Total: 20 marka)

IT-TIENI TAQSIMA: IR-REFERENZA GĦALL-KUNTEST – IL-PROŻA

Agħżel silta WAHDA (A JEW B).

A. Aqra sewwa din is-silta mill-proża *Il-Koranta* u wieġeb il-mistoqsijiet dwarha:

Il-Koranta, Oliver Friggieri

5 Il-ħbiberija tagħha ma' Indri bdiel bla ħsieb. Hadd mit-triq ma kien għadu ntebaħ biha. Ir-
raġel kien beda jitfaċċa fil-kantuniera b'sorra mdaqqsqa fuq spalltu, u wara li jifrex fl-art kulma
kien ikollu fiha, in-nies kienu jieqfu jħarsu lejha u min jistaqsih x'kellu għall-bejgħ, u min
inemmislil bil-ħatfa bħallikieku jrid jistaqsi liema riħ stramb kien tefgħu hemm. Għax Indri,
10 għażeb imdaħħal fil-ħamsin, kien jintefa' bilqiegħda fuq biċċtejn kutri qodma, imzarrtin u b'xi
erba' rqaġja' li jispikkaw, u jistenna l-ġirien ġejjin jagħtuh ix-xogħol. Min iġiblu xi borma
mtaqqba, u min xi ġugarell imkisser li tilef ħafna mill-fakultajiet saħħarija tiegħu. Il-landier,
15 huwa u jistagħgeb kif dawn l-oġġetti kienu għadhom ma ntremewx, kien jixhet kollox maġenbu
u jissokta jqabbad in-nar u jissaldja. Il-ħoss maħtuf tan-nar imkebbes kien jinstema' sewwa
mit-tieqa tal-Koranta u hi kienet tfittex l-iċken ħaġa mtaqqba jew imsadda u tagħtiha lil dak ir-
raġel, mibgħut minn San Ġużepp.

15 Ġieli kienet tnewwillu xi kikkra te għall-ħabta tal-għaxra, u ħsiebha kien ikun fil-kelmejn
torja ta' radd il-ħajr li kien jgħidilha r-raġel huwa u jħares lejha ftit aktar milli kien meħtieġ.
Ġieli xtaqet tgħolli rasha lejha il-persjani mbexxqa Tgħid ma kienx hemm xi żewġ seksieka
jfittxu kull pass li tagħmel?

Meta qatgħuha li jiżżewġu, il-Koranta kienet qisha twieldet mill-ġdid. Il-biċċa qanqlet lil min
jibda jithasseb, u s-seksieka tat-triq ma damux ma bdew iqasstu fuqha, min jgħid ħaġa u min
ipaspar oħra. Dak li kien se jigri tabilhaqq kien ilu jingħad biss bħala ċajta, impossibilità ċara,
ħlieqa tal-ġirien li jridu jsibu lil xi hadd biex jtkellmu fuqu, u kien 'il bogħod wisq minn dak li
ħasbu li seta' jsir.

Wieġeb:

1. X' inhi l-għamla ta' din is-silta: deskrittiva jew narrattiva? Għaliex taħseb li hija hekk? (4)
2. Il-ġirien kif kienu jittrattaw lill-Koranta? Islet **TLIET** kelmiet jew frażijiet mis-silta biex
issahħaħ dak li ktibt. (4)
3. Għal liema raġuni n-narratur jgħid li Indri kien "mibgħut minn San Ġużepp"? Liema aspett
mill-karattru tal-Koranta jinkixef permezz ta' dan? (4)
4. Il-Koranta għarfet li se ssir bidla mill-passat għall-futur ta' ħajjitha. X' inhu dan il-kuntrast? (4)
5. Ikteb **ŻEWĠ** kwotazzjonijiet, u permezz tagħhom fisser fi kliemek kif il-Koranta riedet tiġbed
is-simpatija ta' Indri lejha. (4)

(Total: 20 marka)

JEW

B. Aqra sewwa din is-silta mill-proża Ċensina u wieġeb il-mistoqsijiet dwarha:

Ċensina, Lino Spiteri

It-taħbita tiegħu fuq il-bieb tagħha ma wegħibha ħadd. Stenna għal ftit u reġa' ħabbat. Imbagħad tela' s-sular ta' fuq. Fhażeb li jistaqsi hemm għal Ċensina, u fl-istess ħin ipatti għal li meta kien mar qabel ma sabhomx ġewwa.

Fethet il-bieb tal-kewba mara mżarġna, sigarett nofsu maħruq f'ħalqha.

5 "Tas-Sanità?" ħatfitu. "Wasaltu fl-aħħar? Għarukaża, għandna iżjed ġrieden minn ġirien madwarna. Din Malta ġdida tagħkom?"

Skuzat ruħha xħin beda jgħidilha min hu u għarfitu, u qaltlu jgħaddi. L-appartament lanqas kien jingħaraf li mibni fuq ta' taħtu. Barra ċ-ċeramika, purtieri ħfief bi strixxi kuluri ħajja u salott modern xħin tidħol, ra li l-kamra kienet ikbar, it-trepied mitluf fil-wisa' li ħadu bit-twaqqiġ tal-ħajt għall-kamra ta' warajh.

10

Tenniet tiskuża ruħha li hi u l-ħabib tagħha ma kinux hemm meta mar iżurhom, ħarġu ftit qabel għal biċċa xogħol barra.

"Imma tibżax, Onorevoli, aħna għalik. M'aħniex minn hawn, imma wiċċek għoġobni malli rajt ir-ritratt, għalkemm naħseb mhux t'issa, e-e? Imma żammejt tajjeb; *you look mature* – ngħidlek la m'hawnx sieħbi. Dak daqsxejn *jealous*. Imma lilu toġġbu wkoll. Meta bgħattilha r-ritratt, mar staqsa fuqek – jaf ix-xjaten kollha, dak. Qalli li sema' *you carry weight*, u nistgħu nsibuk f'li jinqalgħalna, *you never know ...*"

15

Ĥa n-nifs. Żewġ tazzi friski oħra fin-nixfa ta' dax-xagħri. Hu x'inhu sidu, kull vot jgħodd wieħed, kien tgħallem ħafna snin ilu. Hawnhekk sab tnejn: ix-xejn, xejn għall-inqas. "Imma, Ċensina dik ta' taħtkom?"

20

"Dik il-maħmuġa? M'għadhiex hawn. Għad baqa' kemm trid ġrieden, imma minnha għall-inqas ħlisna. Fl-aħħar tgerrxet minn hawn."

"X'għamlet?"

"Tgerrxet L-ewwel kienet isfel, tmur tħalli l-ħobż niexef għall-ġrieden, *crazy fool*.

25

Qabad il-ħaxix, u kienet se tinħaraq ..."

"Qabad ...?"

"Insomma *you know ...* dik in-nixfa, xi ħadd waqqa' ftit *fuel ...* taqa' ġamra ... *anything can happen.*" U għemżitu. "Imbagħad daħlulha, jippruwaw jisirquha ..."

"Lil Ċensina? Dik x'kellha x'jisirquha!"

Wieġeb:

1. Ikteb **ŻEWĠ** kwalitajiet li nsiru nafu dwar il-politiċi minn dak li naqraw f'din is-silta. Islet frażi jew sentenza għal kull kwalità li ssemmi. (4)
2. X'inhi l-figura tat-taħdit li nsibu fil-frażi: "żewġ tazzi friski"? Fisser l-effett li toħloq din il-figura. (4)
3. a) Il-mara li qed tkellem lid-deputat kienet: (Aġħzel **WAHDA**) (4)
 - i. umli
 - ii. klassista
 - iii. ħelwa
 - iv. anzjanab) Ikteb mill-inqas **ŻEWĠ** raġunijiet għaliex għamilt l-għażla li għamilt.
4. X'importanza għandhom il-ġrieden fil-kuntest ta' din is-silta? (4)
5. Ikteb **ŻEWĠ** raġunijiet għaliex is-silta tispiċċa bid-deputat jiskanta: "Dik x'kellha x'jisirquha!" (4)

(Total: 20 marka)

Jekk jogħġbok aqleb din il-paġna.

IT-TIELET TAQSIMA: IL-KOMPONIMENT LETTERARJU – BEJN HALTEJN (BARRA IL-HARSA TA' RUŻANN)

Agħzel mistoqsija WAHDA u ikteb komponiment ta' madwar 200 kelma. Ma tistax tuża u tirreferi għax-xogħlijiet letterarji (poeżiji u novelli) li ngħataw fit-taqsimiet tar-referenza għall-kuntest. Tinsiex tirreferi għax-xogħlijiet l-oħrajn. M'hemmx għalfejn tikkwota kelma b'kelma mix-xogħlijiet tal-antoloġija.

1. L-immigrazzjoni irregulari tolqot hażin lil ħafna nies b'diversi modi. Uri dan billi tirreferi għal xogħlijiet li studjajt mill-antoloġija *Bejn Haltejn*.

JEW

2. Is-soċjetà mhux dejjem tirrifletti l-valuri vera ta' kif wieħed għandu jkun ċittadin tajjeb. Iddiskuti dan billi tirreferi għal xi xogħlijiet minn *Bejn Haltejn*.

(Total: 30 marka)

IR-RABA' TAQSIMA: IL-KOMPONIMENT LETTERARJU – IL-HARSA TA' RUŻANN TA' FRANCIS EBEJER

Agħzel mistoqsija WAHDA u ikteb komponiment ta' madwar 200 kelma. Tinsiex tirreferi għax-xogħol. M'hemmx għalfejn tikkwota kelma b'kelma mir-rumanzett.

1. F'dan ir-rumanzett insibu ħames generazzjonijiet li tnisslu mir-relazzjoni ta' Mark Antonin u Rużann. Il-kwalitajiet pożittivi tagħhom baqgħu jikbru fihom. Iddiskuti dawn il-kwalitajiet billi tirreferi għall-generazzjonijiet ta' Karmenu u ta' Marija.

JEW

2. Fit-taqsimi *Il-Harsa f'Għajnejn Pietru* għandna x-xewqa aħħarija tal-protagonist li l-poplu Malti jkollu rieda nazzjonali u kollettiva. Uri kif dan hu minnu b'referenza għal din it-taqsimi fir-rumanzett 'Il-Harsa ta' Rużann'.

(Total: 30 marka)